

حضرت فلیبہ بنت یسار رضی اللہ عنہا

حضرت فلیبہ بنو ازد سے تعلق رکھتی تھیں۔ یسار (یا فلح بن یسار) ان کے والد تھے، شوہر کا نام خطاب (خطاب: ابن سعد) بن حارث تھا جو قریش کی شاخ بنو جمح سے تعلق رکھتے تھے۔ خطاب کے دادا معمر بن حبیب زمانہ جاہلیت میں اپنے قبیلے میں اہم مرتبہ رکھتے تھے۔ عام الفیل کے بیس برس بعد، ۵۹۰ء میں چوتھی جنگ فجار (یا فجار اکبر) ہوئی تو انھوں نے بنو جمح کی نمائندگی کی۔ اس جنگ میں قریش اور اس کے حامی قبائل کو فتح حاصل ہوئی۔ معمر بن حبیب نے لڑتے ہوئے جان دے دی۔ ابو جراحہ حضرت فلیبہ کے بھائی تھے۔ حضرت فلیبہ کا شمار 'السَّبْقُونِ الْأَوَّلُونَ' میں ہوتا ہے۔ حضرت خطاب بن حارث، ان کے بھائی حضرت حاطب بن حارث، حضرت معمر بن حارث اور حضرت خطاب کی اہلیہ حضرت فلیبہ بنت یسار ایک ساتھ نعمت ایمان سے سرفراز ہوئے۔ تب نبی صلی اللہ علیہ وسلم دار ارقم میں تشریف نہ لائے تھے۔ ابن ہشام کی بیان کردہ ترتیب کے مطابق یہ چاروں سابقین الی الاسلام بینتیسویں، چھتیسویں، سینتیسویں اور اڑتیسویں نمبر پر ایمان لائے۔

حضرت فلیبہ بنت یسار نے حبشہ اور مدینہ، دونوں شہروں کی طرف ہجرت کرنے کی سعادت حاصل کی۔ بعثت نبوی کے تیسرے سال اللہ نے اپنے نبی محمد صلی اللہ علیہ وسلم کو حکم دیا:

فَاَصْدَعْ بِمَا تُؤْمَرُ. (المحجر: ۱۵: ۹۴) ”(اے نبی)، آپ کو جو حکم نبوت ملا ہے، اسے

ہانکے پکارے کہہ دیجیے۔“

وَأَنْذِرْ عَشِيرَتَكَ الْأَقْرَبِينَ. (الشعراء: ۲۶: ۲۱۴) ”اور اپنے قریبی رشتہ داروں کو خبردار کیجیے۔“

جب مسلمانوں کی تعداد بڑھ گئی، مکہ میں دین اسلام کا چرچا ہونے لگا اور مشرکوں کو اپنے بتوں کی خدائی خطرے میں نظر آنے لگی تو انھوں نے نو مسلم کمزوروں اور غلاموں پر ظلم و ستم ڈھانے شروع کر دیے۔ نبوت کے پانچویں سال یہ سلسلہ عروج کو پہنچ گیا تو نبی صلی اللہ علیہ وسلم نے صحابہ رضی اللہ عنہم کو مشورہ ارشاد کیا: ”تم اللہ کی سرزمین میں بکھر جاؤ۔“ پوچھا: ”یا رسول اللہ، ہم کہاں جائیں؟“ آپ نے حبشہ کی طرف اشارہ کیا اور فرمایا: ”وہاں ایسا بادشاہ (King of Axum) ہے جس کی سلطنت میں ظلم نہیں کیا جاتا۔ وہ امن اور سچائی کی سرزمین ہے، (وہاں اس وقت تک قیام کرنا) جب تک اللہ تمہاری سختیوں سے چھٹکارے کی راہ نہیں نکال دیتا۔“ چنانچہ رجب ۵ ربیعی (۶۱۵ء) میں سب سے پہلے سولہ اہل ایمان نصف دینار کرایہ پر کشتی لے کر حبشہ روانہ ہوئے۔ قریش نے مہاجرین کا پیچھا کیا، لیکن ان کے پہنچنے سے پہلے وہ اپنا سفر شروع کر چکے تھے۔

شوال ۵ ربیعی میں قریش کے قبول اسلام کی افواہ حبشہ میں موجود مسلمانوں تک پہنچی تو ان میں سے کچھ یہ کہہ کر مکہ کی طرف واپس روانہ ہو گئے کہ ہمارے کنبے ہی ہمیں زیادہ محبوب ہیں۔ مکہ پہنچنے سے پہلے ہی ان کو معلوم ہو گیا کہ یہ اطلاع غلط تھی تو ان میں سے اکثر حبشہ لوٹ گئے۔ حضرت ابن سعد بیان کرتے ہیں کہ مکہ لوٹنے والوں پر جب ان کی قوم اور خاندان کی طرف سے اذیت رسائی کا سلسلہ پہلے سے زیادہ شدت کے ساتھ دوبارہ شروع ہوا تو رسول اللہ صلی اللہ علیہ وسلم نے انھیں بارگرج حبشہ جانے کی اجازت دے دی۔ ان کے ساتھ کئی دیگر مسلمان بھی جانے کو تیار ہو گئے۔ سیدنا عثمان رضی اللہ عنہ نے کہا: یا رسول اللہ، آپ تو ہمارے ساتھ نہیں چل رہے؟ فرمایا: تمہاری دونوں ہجرتیں اللہ کی طرف اور میری خاطر ہیں۔ اس ہجرت ثانیہ میں اڑتیس مرد، گیارہ عورتیں اور سات غیر قریشی افراد شامل ہوئے۔ حضرت فہیمہ بنت یسار ان میں سے ایک تھیں۔ حضرت فہیمہ کے شوہر حضرت حطاب نے بھی حبشہ کو ہجرت کی۔ ایک روایت کے مطابق وہ راستے ہی میں وفات پا گئے، تاہم حضرت ابن سعد کا کہنا ہے کہ ان کا انتقال ارض حبشہ میں ہوا۔ حضرت حطاب کے بھائی حضرت حاطب بن حارث، ان کے بھتیجوں حضرت محمد بن حاطب، حضرت حارث بن حاطب، ان کے چچا حضرت سفیان بن معمر، ان کے چچا زاد حضرت جابر بن سفیان، حضرت جنادہ بن سفیان، حضرت حاطب کی اہلیہ حضرت فاطمہ بنت مجمل (یا محلل) نے بھی سفر ہجرت میں شرکت کی۔ ابن جوزی کے مطابق حضرت محمد بن حاطب اس سفر میں موجود نہ تھے، ان کی ولادت حبشہ میں ہوئی۔

ابن اسحاق اور ان کے تتبع میں ابن ہشام اور ابن کثیر نے ان دونوں ہجرتوں کے مابین ایک تراسی رکنی قافلے کی روایت کی ہے جو حضرت جعفر بن ابوطالب کی قیادت میں حبشہ گیا۔ ان کا کہنا ہے کہ حضرت فہیمہ بنت یسار، ان

کے شوہر حضرت حاطب بن حارث، حضرت حاطب کے بھائی حضرت حاطب، حضرت حاطب کی اہلیہ حضرت فاطمہ بنت مجمل، ان کے بیٹے حضرت محمد بن حاطب، حضرت حارث بن حاطب، حضرت حاطب کے چچا حضرت سفیان بن معمر، ان کی اہلیہ حضرت حسنہ اور بیٹے حضرت جابر اور حضرت جنادہ بھی اسی قافلے میں شامل تھے۔ یہ خبر اس روایت سے مؤید ہو جاتی ہے جو حضرت محمد بن حاطب نے خود اس طرح بیان کی ہے کہ رسول اللہ صلی اللہ علیہ وسلم نے (قریش کا ظلم و ستم سہنے والے صحابہ سے) ارشاد فرمایا: ”میں نے کھجوروں بھری ایک سرزمین (حبشہ یا مدینہ) دیکھ رکھی ہے، تم اس کی طرف ہجرت کر جاؤ۔“ چنانچہ (میرے والد) حضرت حاطب اور حضرت جعفر بن ابوطالب ایک کشتی میں سوار ہو کر نجاشی کی جانب نکل گئے۔ حضرت محمد بن حاطب کہتے ہیں: ”میں اسی کشتی میں پیدا ہوا“ (احمد، رقم ۱۸۱۹۴)۔ مزئی نے حضرت محمد بن حاطب کا ترجمہ بیان کرتے ہوئے کشتی میں ان کی پیدائش کا ذکر کرنے کے بجائے لکھا کہ حضرت محمد سرزمین حبشہ میں پیدا ہوئے اور انھوں نے اپنی والدہ کے علاوہ حضرت جعفر بن ابوطالب کی اہلیہ حضرت اسماء بنت عمیس کا دودھ بھی پی رکھا تھا۔

حضرت فلیبہ بنت یسار ان اکتالیس افراد میں شامل نہ تھیں جنھوں نے آں حضرت صلی اللہ علیہ وسلم کے مدینہ ہجرت کرنے کی خبر سن کر مکہ کی طرف رجوع کیا۔

۶۲۶ء میں ہجرت مدینہ کو سات برس بیت گئے تو حضرت جعفر بن ابوطالب اور باقی مہاجرین نے یہ کہہ کر مدینہ جانے کی خواہش ظاہر کی کہ ہمارے نبی کو غلبہ حاصل ہو گیا ہے اور ان کے جانی دشمن مارے جا چکے ہیں۔ تب نجاشی نے زادراہ اور سواریاں دے کر ان کو رخصت کیا (المجم الکبیر، طبرانی، رقم ۱۴۷۸)۔ ابن سعد کے بیان کے مطابق رسول اکرم صلی اللہ علیہ وسلم نے از خود حضرت عمرو بن امیہ ضمیری کو حبشہ بھیجا تا کہ وہ نجاشی کو اسلام کی دعوت دیں، حضرت ام حبیبہ (رملہ) بنت ابوسفیان سے آپ کا نکاح کروائیں اور سرزمین حبشہ میں رہ جانے والے مہاجرین کو واپس لے آئیں۔ چنانچہ حضرت عمرو بن امیہ مہاجرین کو دو کشتیوں میں سوار کر کے مدینہ لائے۔ حضرت فلیبہ بنت یسار، حضرت حاطب بن حارث کی بیوہ حضرت فاطمہ، حضرت حاطب کے بیٹے حضرت محمد اور حضرت حارث بھی ان کشتیوں میں بولا (حجاز) کے ساحل پر پہنچے۔ یہاں سے وہ باقی مہاجرین کے ساتھ اونٹوں پر سوار ہو کر مدینہ پہنچے۔

مدینہ میں حضرت فلیبہ بنت یسار کی زندگی کے بارے میں ہمیں کوئی روایت نہیں ملتی۔ یہ بھی معلوم نہیں کہ شوہر کی وفات کے بعد کیا وہ کسی اور کی زوجیت میں آئیں؟ اور ان کا انتقال کب ہوا؟

گمان غالب ہے کہ حضرت فلیبہ آں حضرت صلی اللہ علیہ وسلم کی زندگی ہی میں وفات پا گئیں۔ ان سے کوئی روایت مروی نہیں، ان کی بھتیجیوں برة بن ابوتجراة اور حبیبہ بنت ابوتجراة سے حدیث روایت کی گئی ہے۔